



Editorjal Fr Carl Mario Sultana

FEJN HU Ġesù Kristu?

Ghadna kif iċcelebrajna l-Ghid ta' Ġesù; ġranet li fihom infakkru l-passjoni, il-mewt u l-qawmien ta' Ġesù mill-imwiet. Ġrajja li nfakkruha ta' kull sena, u li hafna drabi, aktar kemm jghaddi ż-żmien aktar qed tkun imdawra minn ġrajjiet u stili ta' hajja li jghattu jew idallmu xi ftit it-tifsira vera ta' dawn il-ġrajjiet li ahna qeghdin infakkru: is-salvazzjoni tal-bnedmin kollha permezz ta' Ġesù Kristu. Dan jiġri l-aktar meta nintilfu f'attivitajiet li huma marbutin mad-dinja materjalista, u li flok iressquna lejn dan l-akbar misteru tal-fidi taghna, aktar ibeghduna jew itellfuna milli naħsbu fil-fond fuq it-tifsira vera tiegħu.

Dawn il-ġranet ifakkruni b'mod speċjali f'metodu li kien jintuża fil-katekezi, u li kien jaghti importanza kbira lil dan il-misteru tal-Ghid. Hawn qed nirreferi għall-metodu kerigmatiku. Dan il-metodu kien jintuża għall-katekezi bejn l-1930

u l-1960. Ghalkemm dan huwa żmien li huwa ferm 'il bogħod miż-żmien li fih qeghdin nghixu llum, kemm f'termini ta' mentalità, ta' teknoloġija, kif ukoll ta' pedagoġija, xorta nhoss li għandna hafna x'nitghallmu minn dan il-moviment ta' katekezi kerigmatika.

Għall-moviment ta' katekezi kerigmatika, Ġesù Kristu kellu dejjem il-post ċentrali. Kull taghlim li kien isir permezz tal-katekezi kerigmatika kien jibda u jintemm fil-Persuna ta' Ġesù Kristu, il-Feddej tal-bniedem. Fil-fatt, il-katekezi kerigmatika kienet ibbażata totalment fuq il-Kelma ta' Alla li nsibuha fil-Kotba Mqaddsa. Mhux hekk biss, imma l-katekisti li kienu jużaw dan il-metodu kienu jenfasizzaw il-fatt li Ġesù Kristu huwa fiċ-ċentru billi jagħmlu referenza kontinwa għat-tlett ijiem imqaddsa tal-Ghid. It-tlett ijiem imqaddsa

tal-Ghid kienu meqjusa l-qofol tal-missjoni ta' Ġesù, kif fil-fatt huma. Allura t-tlett ijiem imqaddsa tal-Ghid huma wkoll il-qalba tal-fidi taghna. B'hekk il-katekezi kerigmatika kienet tipproklama kontinwament l-aħbar it-tajba tal-passjoni, tal-mewt u tal-qawmien ta' Ġesù bhala l-qofol tal-istorja tal-bniedem fejn Kristu huwa l-bidu l-ġdid.

Kemm inhoss li għandna x'nitghallmu minn din il-katekezi kerigmatika! U dan irridu naghmluh mhux billi nikkupjaw dak li kienu jagħmlu l-katekisti ta' tmenin sena ilu. Jekk naghmlu hekk, inkunu qed nippruvaw inkellmu lill-bniedem tal-lum fuq frekwenza żbaljata u żgur li ma nikkomunikawx tajjeb miegħu. Fl-istess waqt hemm bżonn li aktar ma jghaddi ż-żmien, aktar qed isir urġenti l-ghan li npoġġu lil Ġesù Kristu mill-ġdid fiċ-ċentru tal-katekezi taghna. ●